

## కంగ్రాట్స్

“కంగ్రాట్స్” ఇంట్లోకి అడుగు పెట్టంగనే చెప్పింది శ్రీమతి. పేరు కూడా అదే. మొఖం సంతోషంతో వెలిగిపోతంది. స్వీటు ముక్కను నా నోట్లో పెట్టింది.

ఈ మధ్య ఎప్పుడో ఆమె నుంచి ఆ మాట వింటానని అనుకుంటనే ఉన్నాను. ఇప్పుడు విననే విన్నాను. నాకు సంతోషంగా లేదు. బాధగా లేదు. అలవాటుగా మాత్రమే ఉంది.

ఆమె కోసమే అన్నట్టుగా నవ్వుతూ చూసి “ఫోన్ వచ్చిందా?” అన్నాను.

“ఆ... మధ్యాహ్నమే... అన్న చేసిండు... వరంగల్లో వచ్చిందట” అన్నది శ్రీమతి. నాకు సంతోషంగా లేదన్న విషయం ఆమె సంతోషంలో గుర్తించలేదు. అసలు ఊహించి కూడా ఉండదు. నేను టిఫిన్ బాక్సును యూనిట్ టెస్ట్ పేపర్ల కట్టను లేబిల్ మీద ఉంచి నీరసంగా కూచున్నాను.

మరోసారి కంగ్రాట్స్ చెప్పనని రెండేండ్ల కిందనే శ్రీమతి మాట ఇచ్చింది. అదే గుర్తు చేసుకున్నాను.

శ్రీమతి టీ తేవడానికి వంటింట్లోకి వెళ్లింది. నేను ఆలోచిస్తున్నాను. శ్రీమతి నిర్ణయమేమిటో నాకు ముందే తెలిసిపోయింది. నోట్ల నువ్వుగింజ నానది. ఒక నిర్ణయానికి రావటమే లేటు. గడగడ చెప్పుకుంటనే ఉంటది. మనిషి ఎప్పుడూ సీరియస్గా ఉన్నట్టు ఆలోచిస్తున్నట్టు కనిపించదు.

● పెద్దింటి అశోక్ కుమార్ ●

“ఇంకేం ... చిన్నదాన్ని అక్కడే ఇంటర్లో వేద్దాం. ఇద్దరికీ హాస్టలంటే పెద్ద ఖర్చు. ఒక రూం తీసుకుని ముగ్గురం ఉంటం..” టీకప్పు అందిస్తూ చెప్పింది శ్రీమతి.

“నేను వారంకొకసారి వరంగల్ తిరుగాలె” ఆమె మాటలను వింటూ అన్నాను. శ్రీమతి నవ్వి “కంగ్రాట్స్ ...రేపటి నుంచి మీరొక్కరే. ఇంత పెద్ద ఇల్లెందుకు. ఓ చిన్న రూం సరిపోతుంది” అన్నది అంటూ తనే మళ్ళీ “...కంగ్రాట్స్ అని ఎందుకంటున్నానంటే రేపటి నుంచి ఏ మీటింగుకు పోయినా, ఎంత లేటయినా తిన్నా తినకున్నా తమరిని అడిగేవారుండరు” అన్నది.

నేను మాట్లాడకుండా టీ తాగుతూ కూసున్నాను. ఆమె నన్నే చూస్తుంది. నేను పైకప్పును చూస్తున్నాను. నాలోని మార్పును కొద్దిగా పసిగట్టినట్టుంది.

విచిత్రంగా చూసి “నేను నిజమే చెప్పుతున్న. అమ్మాయికి మెడిసిన్లో సీటచ్చింది. మనం ఎంతగా కలగన్నం. మన కలలను నిజం చేసింది. మీరు నా మాట నమ్ముతలేనట్టుంది.” అన్నది.

“నమ్మక కాదే... నమ్మిన.. నమ్మిన గాబట్టే ఈ బాధ” అందామనుకున్న. ఆమె సంతోషాన్ని కాదనలేక అనలేదు. ఆమె చెప్పినట్టు పెద్ద దాన్ని డాక్టర్ చెయ్యాలని కలలుగన్నది నిజం. అవి నిజమైనది కూడా నిజం. ఈ జీవితాన్ని కోరుకున్నది నిజం. దీనివెంట పరుగెత్తుతున్నది నిజం.

అయినా తృప్తిలేదు. బాధ లేదు. సంతోషం లేదు. టీకప్పును కింద పెడుతూ ఆమె వైపు నవ్వుతూ చూసిన. ఇరువై ఏండ్లనుంచి నన్ను చదువుతుంది. నాలోని మార్పులను నాకంటే ఎక్కువగా ఆమెనే చెప్పగలదు. ఈసారి మాత్రం నా బేలతన్నాన్ని అర్థం చేసుకోలేకపోతుంది. చేతివేళ్ళతో నా తలను దూసింది. కండ్లలోనికి ఆపేక్షగా చూసింది.

‘శ్రీ... ఇన్ని రోజులు నువ్వయినా నా వెంట ఉన్నవు. ఇప్పుడు నువ్వు కూడా దూరమైపోతున్నావు. నేను ఒంటరివాడినయ్యాను” అన్నాను. నా గొంతు మారింది.

శ్రీమతి విసుక్కుంది. ఈ కథ బాగనే ఉంది. పిల్లలకు సదుపలద్దా... అయినా ఓ ఐదేండ్లు కష్టపడితే అయిపాయె. మస్కట్ పోతన్నమా. దుబాయి పోతన్నమా! సిరిసిల్లకు వరంగల్కు దండి దూరమా... వారం వారం రానే వడితివి” అన్నది.

అప్పటికే విషయం వాడంతా ఎలిసి పారినట్టుంది. ఒక్కొక్కలు వచ్చి కంగ్రాట్స్ చెబుతున్నారు. అదృష్టవంతులని పొగుడుతున్నారు. అందరికీ స్వీట్స్ పంచుతుంది శ్రీమతి. వాళ్లకు టిఫిన్ పెట్టడానికి అప్పటికప్పుడు ఏవో సరుకులు లిస్టు రాసి చేతిలో పెట్టింది.

బ్యాగ్ అందుకుని బయటకువచ్చిన. తొవ్వు పొంట నడుతుంటే తెలిసిన వాళ్ళందరూ కంగ్రాట్స్ చెబుతున్నారు. నిర్లిప్తంగా నడుస్తున్న నన్ను చూసి ఒకరిద్దరు నిజమా, కాదా అన్న సందిగ్ధంలో పడ్డట్టున్నారు. నా నుంచి ఎలాంటి రెస్పాన్స్ లేదన్నది వాళ్ళ అనుమానం.

ఈ మధ్య 'కంగ్రాట్స్' అన్నమాట వింటేనే భయమయితుంది. చిన్నప్పుడు నేనూ నా దోస్తు 'జేబు చెకింగ్' పెట్టుకునేవాళ్ళం. వాడు కనపడకుండా నా ముందుకు వచ్చి 'జేబు చెకింగ్' అనేవాడు. అన్నప్పుడల్లా జేబులో ఉన్న బలుపాలో, మామిడికాయలో, మక్కప్యాలోలో పోగొట్టుకునేవాన్ని. అప్పుడు ఆ మాట వింటేనే ఉల్కిపడేవాన్ని.

ఇప్పుడూ అంతే! కంగ్రాట్స్ అనే పదాన్ని వింటేనే భయం పుడుతుంది. చిన్నప్పుడల్లా ఎవరో ఒకరిని కోల్పోతున్నాను. అది నన్ను వెంటాడుతుంది. వేటాడుతుంది.

నడుస్తుంటే సెల్ మోగింది. ఎత్తగానే 'కంగ్రాట్స్' శివ్వరపుట్టింది. స్విచ్ ఆఫ్ చేసి జేబులో వేసుకున్న. వెనుకనుంచి ఎవలో 'సార్...కంగ్రాట్స్' అంటున్నారు. తిరిగి చూడలేదు. దుకాణం వరకూ తలెత్తలేదు. లిస్ట్ చదివి సరుకులన్నీ మూట గట్టాడు సేటు. చుట్టూ ఎవలూ లేరు. కొద్దిగా ఊపిరి పీల్చుకున్నట్టయింది. కవరు పట్టుకుని బయటకు వస్తుంటే "ఔను గనీ యాదికి లేకపోయె. సార్...కం...." సేటు మాటలు. పూర్తి కాకముందే బయటపడ్డ. పాత సినిమాలో దయ్యం వెంట పడ్డట్టయ్యింది నా పని. ఎటు పోతే అటు వద్దనుకున్నా ఆ మాటలు వినిపిస్తూనే ఉన్నాయి.

మొదటిసారిగా ఈ మాటలు శ్రీమతి నోటివెంటనే విన్నట్టు నాకు బాగా గుర్తు. అప్పుడు ఊర్లోనే ప్రైవేట్ టీచర్ గా పనిచేసేవాన్ని. పొద్దున సాయంత్రం ట్యూషన్ చెప్పేవాన్ని. వాళ్ళు ఫీజులు ఇయ్యక పోదురు. నేను అడుగకపోదును. ఏదో చెయ్యాలనే ఉత్సాహం, ఆరాటం ఉండేది. పిల్లలు వాళ్ళ తల్లిదండ్రులు దగ్గరగా ఉండేవాళ్ళు. పిల్లలు గురించి వాళ్ళతో చర్చించేవాన్ని. మంచీ- చెడ్డా చెప్పుకునేవాళ్ళు.

ఎ.పి.రెసిడెన్షియల్ కు, నవోదయకు సైనిక్ స్కూల్ కు పిల్లలతో అష్టే చేయించేవాన్ని, కోచింగ్ ఇచ్చేవాన్ని, అప్పు ఇచ్చినోళ్ళు, తీసుకున్నోళ్ళు ఇంకా వేరే పనిమీద వచ్చేటోళ్ళు ఎప్పుడూ ఎంట నలుగురుండే వాళ్ళు. సైకిల్ మీద బడికిపోతే ఎదురైన మనిషిల్లా ఆపి మాట్లాడుదురు.

అరోజు బడి నుంచి సాయంత్రం ఇంటికి వచ్చిన.

శ్రీమతి నవ్వుతూ 'కంగ్రాట్స్' అన్నది. అంటూ ఇంటర్వూ కార్ లెటర్ చేతిలో పెట్టింది. నోరు తీపి చేసింది. బతుకు చేదవడం మొదలయిందని అప్పుడు తెలువది. ఇంటర్వూ జాగానే చేసాను.

మరోనాడు పేపర్లో సెలక్టెడ్ నెంబరు చూసి 'కంగ్రాట్స్' అన్నది తనే. ఆ మాటలు ఆమె నోటివెంట వింటూంటే ఎంతో కుషీగా ఉండేది. మళ్ళీ మళ్ళీ వినాలనిపించేది. ఎస్ జీటీ ఉద్యోగం రావడం ఐదు కిలోమీటర్ల దూరంలో ఉన్న ఊర్లో జాయిన్ గావడం వెంట వెంటనే జరిగిపోయాయి.

పొద్దున సైకిలందుకుని సద్ది గట్టుకుని పోతే సాయంత్రం ఇంటికి. బడిలో సార్లతో బాత్ ఖానీ గొట్టి ఒక్కొక్కనాడు అక్కడనే రాత్రయ్యేది. ఊర్లో తిరుగుడు తక్కువైంది. కష్టం, సుఖం తెలుసుకునుడు తక్కువైంది. ఒక్కొక్కనాడు మీటింగులుంటే రెండు మూడు రోజులు ఎవలకూ కనవడుడే లేదు. జనం ఇంటికి రావడం తగ్గింది. వచ్చిపోయేప్పుడు తొవ్వ పొంట మాత్రం కలుసు కుంటున్నాం.

ఒకనాడు ఆయాసంగా సైకిల్ మీద ఇంటికి రాగానే 'కంగ్రాట్స్' అంది శ్రీమతి. ఏమిటి, ఎందుకు అని అడుగకుండానే "ఇన్ని రోజులు ఆయాసపడుతూ సైకిల్ తొక్కుతుంటే చూడలేకపోయానండీ. మా నానతో పోరు పెట్టుకున్నా ననుకో. ఇప్పుడు హోండా బండికి ఓనరయింద్రు" అన్నది బండివైపు నడిపిస్తూ.

కొత్త బ్లాక్ స్ట్రెండర్. నాకు ఇష్టమైన కలర్. బండిని చూస్తుంటే మనసు పొంగింది. అది నా కల. ఇప్పుడు నిజమైంది. దానిని సంతోషంగా తాకుతుంటే శ్రీమతి నోరు తీపి చేసింది.

కొత్త స్ట్రెండర్ మీద బడికి వెళ్ళిన. ఊరు నన్ను కొత్తగా చూసింది. వచ్చేటప్పుడు, పోయేటప్పుడు సైకిల్ ఆపుడు మాట్లాడుడు నా అలవాటు. కొత్త మురిపానికి వారం పది రోజులు అడుగడుగునా బండి ఆపిన. రోజు రోజూ అది తగ్గిపోయింది. నన్ను చూస్తుంటే వాళ్ళ కండ్లల్ల ఏదో భయం మొదలయింది. నాకు విసుగు మొదలయింది.

ఇంటిముందు స్టాటయితే బడిముందే ఆగేది. ఊరు దాటేవరకు మాత్రం చెయ్యిఎత్తేవాన్ని. తల ఊపేవాన్ని. గొల్లపెల్లి రోడు మీద దించుమని మాత్రం ఎవలో ఒకలు ఎక్కే వాళ్ళు. అర్జంటు పనంటూ ఒక్కొక్కరోజు ఇద్దరు, కొందరు రాత్రిపూటనే రిజర్వు చేసుకునే వాళ్ళు. అప్పుడప్పుడూ అప్పు అడిగేవాళ్ళు.

ఇద్దరు ఎక్కిన్నాడు నా మనసు గిలగిలా కొట్టుకునేది. దీనికి పులిస్టాప్ పెట్టాలని గట్టిగా నిర్ణయం తీసుకున్న. ఒకలు ఎక్కినంక ఎక్కడా ఆపడమే మానేసిన. మాట్లాడుడు తగ్గించిన. చెట్టు ఒక్కొక్క ఆకునూ రాల్చుకున్నట్టు ఒక్కొక్కరితో దోస్తు వదిలిపోయింది.

ఊర్లో ఉన్నా రెండేండ్లలో ఊరు దూరమయింది. నేను, బండీ, అమ్మా, బాపూ, తమ్ముడూ, శ్రీమతి, పిల్లలూ మిగిలాం.

ఉన్నటుండి మరోనాడు 'కంగ్రాట్స్' అంది శ్రీమతి. ప్రమోషన్ ఆర్డర్ను నా చేతిలో పెట్టింది. ఎస్సే మ్యాస్ కౌన్సిలింగ్ ఆర్డర్ అది. నోట్లో స్వీటు పెట్టింది. స్వీటు స్వీటుగా అనిపించలేదు. ఈసారి ఆమె మాట కూడా స్వీటుగా అనిపించలేదు.

మొదటిసారి 'కంగ్రాట్స్' అన్న పదం వెగటుగా అనిపించింది. నాలోని మార్పును గుర్తు పట్టినట్టుంది శ్రీమతి. "ఎంటీ... ఏదో వినగూడనిది విన్నట్టు రందికొద్ది ఉన్నారు. ప్రమోషనండీ బాబు... ప్రమోషన్. సిరిసిల్లలో ఉందాం. పిల్లలు పెరుగుతుండ్రు గదా... ప్రైవేట్లో చదివించచ్చు... ప్రైవేట్లో టీచీషన్లు చెప్పుకోవచ్చు..." అన్నది.

రెండు నెలల్లో సిరిసిల్లలో వచ్చిపడ్డాను. ఊర్లో అయితే పెద్ద ఇల్లు. ఇంటెనుక తోట. పిల్లలు ఎప్పుడూ తోటలోనే. ఇక్కడ ఇల్లు. చిన్నదయింది. పెద్ద కుటుంబం నుంచి చిన్న కుటుంబం వేరయింది.

వారానికి ఒక్కనాడైనా ఇంటికి పోతున్నాను. ఇప్పుడు చెయ్యి ఊపుడు కూడా తగ్గింది. కావాలని ఆగి పలకరించినా దూర దూరంగా, పొడిపొడిగా భయం భయంగా మాట్లాడుతున్నారు. చనువుగా మాట్లాడితే 'గడ్డి'గాళ్ళం గదా సారూ... మాకు మీకు యాడ దోస్తు ' అంటున్నారు. మాట్లాడినా దాచి దాచి మాట్లాడుతున్నారు జనం. దగ్గరితనం తగ్గిపోయింది.

ఉన్నట్టుండి ఇంకోనాడు 'కంగ్రాట్స్' అన్నది శ్రీమతి.

"మల్లేం ముంచుకచ్చింది....?" విరక్తిగా అడిగాను.

ఈసారి కొద్దిగా ఊరించి చెప్పింది. “పార్ట్ టైం జాబ్. ఆ కాలేజీలో అయితే సాలరీ ఎక్కువని నెల నెలా ఇస్తారని చెప్పారు చూడూ... ఆ సారు... ఫోన్ చేసిండు. ఈరోజు నుంచే ఈవినింగ్ క్లాసులకు రమ్మన్నడు. నెలకు రెండు వెయిలంటే మాటలా.... ఖర్చు మొత్తం ఎల్లుతది. జీతం ఎనుకేసుడే” అంటూ నోరు తీపి చేసింది.

నాకు సంతోషంగా లేదు. అలాగని బాధగా లేదు. నిర్లిప్తంగా ఉంది. నీరసంగా కూర్చుంటే కాఫీ ఇచ్చి ఉషారు చేసింది. టైంను బాగాలుగా చేయడం, ఏ టైంలో ఎక్కడ ఉండడం... స్కూలుకు ఎన్ని నిమిషాల్లో చేరటం ఎప్పుడు బయలుదేరటం... వారంలో అన్నీ అలవాటైపోయాయి.

ఊరికివెళ్ళడం తగ్గింది. బడిలో బజార్లో బాత్ కానీ తగ్గింది. ఫోన్ బిల్లు పెరిగింది. నాలో నేను కుంచించుకుపోతున్నాను. నన్ను నేను వెన్ను తట్టుకుంటున్నాను. చెయ్యి తిరిగినశిల్పి విగ్రహాన్ని చెక్కి చెక్కి ఆకారం ఒక్కటే మిగిల్చినట్టు. నేనూ, పిల్లలూ, బండీ, శ్రీమతి, టీవి, ఫోన్లు మాత్రమే మిగిలినాం.

అప్పుడు నాకు భయం పట్టుకుంది. ఎప్పుడు ఎవలను జార్చుకోవలసి వస్తుందోనన్న భయం. బకాసురుని ఆకలికి ఒక్కొక్కలను పంపుతునట్ట నిపించింది. కంగ్రాట్స్ అనే పదాన్నే వినగూడదనుకుంటున్న. నిజానికి ఆ పదాన్ని ఎవరితో అనుకూడదన్న కోపం గూడా వచ్చింది. స్కూల్లో పిల్లలు పుట్టిన రోజుని చాక్లెట్లు ఇచ్చినా, కొలీగ్స్ శుభవార్తలు చెప్పినా వాళ్ళకు కంగ్రాట్స్ చెప్పకుండా తప్పించుకున్నా.

ఇంట్లో కూడా ఈ పదాన్ని నిశేదించాలనుకున్న. శ్రీమతికి చెప్పిన. నవ్వులాటగా తీసుకుని పిల్లలకు చెప్పింది. పిల్లలకు అదో ఆటయింది. డాడీ కంగ్రాట్స్ అనో, మమ్మీ కంగ్రాట్స్ అనో మేము యాష్టపడితే వాళ్ళిద్దరూ ఒకలకొకలు కంగ్రాట్స్ చెప్పుకునో ఆటపట్టించేవారు.

మొదట్లో కొంత ఎమోషన్ కు గురైనా వాళ్ళను పట్టించుకోకపోవడమే సరైన మార్గమనుకున్న. అయినా అప్పుడప్పుడూ ఇంట్లో ఆ మాటనే వింటున్నా.

రోజులెక్కనే ఒకనాడు ఇంటికి రాగానే శ్రీమతి నవ్వి “కోపం తెచ్చుకోకండి” అంటూ ఆగిపోయింది. నేను దేన్ని కోల్పోయానో తెలుసుకోకపోయినా దేన్నో కోల్పోయినట్టుంటున్న విషయం మాత్రం తెలుసుకుంది. అందుకే అప్పుడప్పుడు అల్లరిగా కాకుండా అల్లరతో మాట్లాడుతుంది.

“ఎందుకు...?” అన్నాను బయం భయంగానే.

తను నవ్వును ఆపుకుంటూ తమాషాగా “కంగ్రాట్స్” అన్నది. అంటూ “పెద్దదానికి.....మీకు కూడా. లక్ష రూపాయలు లాభమంటే మామూలా...” అన్నది.

ఎప్పట్లాగే నీరసంగా కూర్చున్నాను. కాఫీ కప్పు అందిస్తూ పేపర్ ముందు పెట్టింది శ్రీమతి.

ఇంటర్ అడ్మిషన్ కు నారాయణ కాలేజీవాళ్ళ టాలెంట్ టెస్ట్ ఫలితాలు. వార్త రెండో పేజీలోనే ఉంది. సాహితి ఫస్ట్ ర్యాంక్. రెండేండ్లు ఫ్రీ చదువు పోనూ ముప్పుయి వెయిల మెరిట్ స్కాలర్షిప్.

ఇక్కడ కాలేజీలు బాగానే ఉన్నాయి గదా.... మనవద్దే చదివించుకుందాం” అన్న కప్పు కిందపెడుతూ. నేను నవ్వులాటకు అన్నాననుకుంది. తర్వాత నా మాటలకు నాకే నవ్వు వచ్చింది. రెండేండ్లు కోర్సుకు కనీసం అరువై డెబ్బయి వేయిలు. తనకే ముప్పుయి వెయిలు ఇస్తామంటే వద్దనుడా...?

శ్రీమతి నా లోతును ఊహించలేదు. ఏదేదో చెప్పుకపోతుంది. వారంలో సాహితి హాస్టల్ లో చేరింది. “హోం సిక్, తల్లి సిక్, పిల్ల సిక్. నెల రెండునెలల్లో అన్ని సిక్లు సర్దుకున్నాయి. నా సిక్ ఒక్కటే మిగిలిపోయింది. ఆరోజు పెనుగాలిలో ఇంటిముందున్న వేపచెట్టు కొమ్మ ఒకటి విరిగిపోయింది.

ఇల్లు ఇల్లులా లేదు. అల్లరి చాలా తగ్గింది. వెళ్తూ... అది చూసిన చూపు నాకు ఇంకా గుర్తు “అమ్మాయి షార్ప్. సింగిల్ అటెంట్ లో మెడిసిన్ గ్యారంటీ... ఊకే ఫోన్లని... ఇల్లని డిస్టర్బ్ చేయకండి” హెడ్ సూచనలాంటి హెచ్చరిక గుర్తుకచ్చింది.

నెల తిరుగనే లేదు “ఒకనాడు శ్రీమతి ఎదురొచ్చి ఎంటోనండి... ఎంత వద్దనుకున్నా మీకు చెప్పక తప్పడం లేదు...” అన్నది నవ్వుతూ.

ప్రతీదీ నా చేతులమీదుగానే జరుగుతుంది. అయినా నేను అమోదించడం లేదు. అలాగని విభేదిస్తున్నానా అంటే అదీ లేదు. నాకంటే శ్రీమతి నయం. ప్రతీదీ ఎంజాయ్ చేస్తుంది. గర్వంగా చెప్పుకుంటుంది.

“ఏమిటో....!” అన్నాను వెటకారంగా.

శ్రీమతి నవ్వును ఆపుకుంటూ “పిల్లలు కాదండి వీళ్ళు పిడుగులు. మీకు ఆ పదం చెప్పను గానీ సంగతి చెబుతాను. చిన్నది లేదూ... శృతి ... నవోదయలో సీటచ్చిందండి... ఇంగ్లీషు మీడియం” అంది.

● పెద్దింటి లోకోక్ కుమార్ ●

అయింది.... అంతా అయింది... అనుకున్నదంతా అయింది... ఇంత బతుకు బతికి ఇంటెనుక సచ్చినట్టు గొప్ప సమూహంతో ప్రయాణమైన జీవితం ఎక్కడివరకచ్చింది.

ఇది నేను కోరుకున్న జీవితమా! నన్ను తరుముతున్న జీవితమా?

చివరి ప్రయత్నంగా “చిన్నదాన్ని మనతోనే ఉండనియ్యే” అన్నాను.

శ్రీమతి మంచి కార్యసాధకురాలు. నన్ను నొప్పించదు. తాను నొవ్వదు. మెప్పించి తీరుతుంది. “మీరు బలేవారండీ... అన్నీ తెలిసి నాచేత చెప్పిస్తారు. పిల్లల భవిష్యత్తు ముఖ్యంగా... నాలుగేండ్లు ఓపిక పడితే మన దగ్గరికే వచ్చిరి. ఇక్కడ ఇంగ్లీష్ మీడియం అంతంత మాత్రమే...” అన్నది.

నెల రోజుల్లో ఇద్దరం మిగిలినం. మూడు రూముల ఇల్లు వద్దని రెండు రూముల ఇంట్లోకి మారినం. ఆరోజు రాత్రి. పట్టరాని సంతోషంతో “మనది సక్సెస్ఫుల్ లైఫ్ కదండీ అనుకున్నది అనుకున్నట్లు జరిగిపోతుంది. ఇంకో పదేండ్లు కష్టపడితే పిల్లలు సెటిల్ అయితారు. తరువాత జీవితమంతా సుఖమే” అన్నది శ్రీమతి.

“పదేండ్లు తరువాత జీవితమేముంటుందే... తింటే తిండి ఇమడదు. పంటే నిద్ర పట్టదు. రోగాలు... నొప్పులు...” అన్న.

ఆమె అర్థం చేసుకోలేదు. మళ్ళీ ఈసారి కంగ్రాట్స్ చెప్పకుండా మాట మాత్రం తీసుకున్న. ఎందుకంటే ఈసారి కోల్పోయేది ఆమెనే. ఆమె అమెగాదు. నా ఆత్మ గూడా.

ఇచ్చిన మాట తప్పి రెండేండ్లు తర్వాత శ్రీమతి మళ్ళీ కంగ్రాట్స్ చెప్పింది ఇప్పుడు.

“ఏమండీ.... ఇల్లు దాటేసిపోతున్నారు. ఏ లోకంలో ఉన్నారు. అంత సంతోషమైతే ఎలా...?” వరండాలోకి వచ్చి పిలుస్తూ దెప్పిపొడిచింది శ్రీమతి.

అప్పటికి గానీ సరుకులతో ఇల్లు చేరిన విషయం గుర్తించలేదు. చుట్టూ చూసి ఇంట్లోకి వస్తూ “ఏరీ మీ కంగ్రాట్స్ బలగం ఎవ్వలూ లేరేం” అన్న.

శ్రీమతి కోపంగా “మీరు దున్నంగ పోయి దలుపంగ వస్తిరి. గంటలకు గంటలు ఉంటరా.... బజార్ల ఇంతసేపు ఎవలతో ముచ్చట వెట్టిండ్రు” అన్నది కవరును అందుకుంటూ.

అంత అదృష్టమా అనుకున్న.

ఆరోజు శ్రీమతి కొండయ రాగాలు తీస్తుంది. నేను దూరదూరంగా ఉంటే దగ్గరకు తీసుకుంది.

ఆమె మెడ వంపులో మొఖాన్ని దాచుకుంటూ “శ్రీ... నువ్వు నా ప్రియమైన శత్రువువి” అన్న.

“కాదండీ... మీ పరపతిని.. ఎంజాయ్ మీ” నవ్వుతూ అంది.

ఇద్దరు పిల్లల జాయినింగ్, వరంగల్ లో రూం, నేను డబల్ నుంచి సింగల్ రూంలోకి మారడం రెండుసార్లు అటీటు తిరగడం... నెలపట్టింది.

ఇప్పుడు రూంలో ఒక్కన్నే మిగిలాను. కురుక్షేత్ర యుద్ధం గుర్తుకచ్చింది. చివరికి మిగిలిన రారాజు గుర్తుకచ్చిండు. గీతలోని శ్లోకం గుర్తుకచ్చింది.

వారం తర్వాత బిగ్గరగా నాకు నేను “కంగ్రాట్స్” చెప్పుకున్నా. చివరగా నేనొక్కన్నే మిగిలాననుకున్నాను గదా! ఈవారంలో నేను గూడా మిగులలేదని తెలిసిపోయింది.

ఎందుకంటే నాకు కనీసం బూట్లు తుడుచుకోవడం గూడా చేతగాదు ఇప్పుడు.

● ప్రజాతంత్ర - 15-21 ఆగష్టు, 2004 ●